

द्वितीयः सर्गः

श्रीवसिष्ठ उवाच ।

अद्वैतैक्यं विमननं शान्तमात्मन्यवस्थितम् ।
यथा पङ्कमयं सैन्यं तथा शिवमयं जगत् ॥

१

सर्गः २

निर्वाणप्रकरणं उत्तरार्धम् ।

१९०१

मनोहंकाबुद्ध्यादिचित्तमेव च तन्मयम् ।

कालाकारक्रियाशब्दशक्तिसंदर्भसंयुतम् ॥

२

शिवपङ्कमया एव रूपालोकमनःक्रमाः ।

तन्मयत्वादनन्तत्वादतः किं केन चेत्यते ॥

३

मातृमेयप्रमाणादिदेशकालौ दिगादि च ।

भावाभावविवर्तादिशिवपङ्कमयात्मकम् ॥

४

अहंममेत्यतः सारान्नेतरत्परमेश्वरात् ।

असंसक्तमतिस्तिष्ठ हा शिलोदरमौनवत् ॥

५

श्रीराम उवाच ।

अहंममेत्यसद्रूपं ज्ञस्याभावयतः प्रभो ।

अशुभं कर्मणां त्यागादनुष्ठानाच्च किं शुभम् ॥

६

श्रीवसिष्ठ उवाच ।

पृच्छामि यदहं तत्त्वं कथयाशु ममानघ ।

यदि जानासि तत्त्वेन कर्म तावत्किमुच्यते ॥

७

विस्तारः कर्मणः कीदृङ् मूलं तस्य च किं भवेत् ।

नाशनीयं च निपुणं कथं कथय नाशयते ॥

८

श्रीराम उवाच ।

यन्नाशनीयं निपुणं तन्नूनं च विनाशयते ।

मूलकाषेण भगवन्न शाखादिविकर्तनैः ॥

९

शुभाशुभं नाशनीयं स्वकर्म खलु धीमता ।

मूलकाषविनाशेन तच्च नष्टं भवत्यलम् ॥

१०

कर्मवृक्षस्य वक्ष्यामि ब्रह्मन्मूलानि मे शृणु ।

यन्निर्माणेन निर्मूलो न स भूयः प्ररोहति ॥

११

देहस्तावदयं ब्रह्मन्कर्मवृक्षः समुत्थितः ।

रूढः संसारविपिने विचित्राङ्गलताञ्जितः ॥	१२
कर्मबीजं तरोरस्य सुखदुःखफलावलेः ।	
क्षणतारुण्यकान्तस्य जराकुसुमहासिनः ॥	१३
मुहूर्तं प्रति कालोग्रमर्कटध्वंसिताकृतेः ।	
निद्राहेमन्तजठरलीनस्वप्नदलोद्गतेः ॥	१४
स्ववार्थकशरच्छान्तशीर्णहापर्णसंततेः ।	
जगज्जङ्गलजातस्य कलत्रोपतृणावलेः ॥	१५
पल्लवावयवा हस्तपादपृष्ठादयोऽरुणाः ।	
पत्राणि तनुवृत्तानि सुरेखाणि चलानि च ॥	१६
अरुणाः पवनालोला मृद्वचो मसृणमूर्तयः ।	
स्नाय्वस्थिदिग्धसरसा अङ्गुल्यो बालपल्लवाः ॥	१७
मृद्वचो मसृणतीक्ष्णाग्रा वृत्ता रूढाः पुनःपुनः ।	
द्वितीयेन्दुकलाकाराः कलिका नखपङ्क्तय ॥	१८
कर्मणः परिफुल्लस्य देहरूपतयेति हि ।	
कर्मेन्द्रियाणि मूलानि दुष्टानि ग्रान्थिमन्ति च ॥	१९
स्थिरास्थिग्रन्थिनद्धानि पङ्कमग्नात्मकानि च ।	
वासनारसपीतानि निजरक्तरसानि च ॥	२०
गुल्फवन्ति वृढाङ्गानि सुत्वञ्चि मसृणानि च ।	
तेषामपि च मूलानि विद्धि बुद्धीन्द्रियाणि हि ॥	२१
सुदूरमपि जातानि पञ्चस्तम्बानि तानि तु ।	
वासनापङ्कमग्नाणि रसवन्ति महान्ति च ॥	२२
तेषां मूलं बृहत्स्तम्भं मनो व्याप्तजगत्त्रयम् ।	
पञ्चस्रोतः शिराकृष्टमुक्तानन्तरसद्रवम् ॥	२३
तस्य मूलं विदुर्जीवं चेत्योन्मुखचिदात्मकम् ।	

चेत्यस्य चेतनं मूलं सर्वमूलैककारणम् ॥	२४
चितेस्तु ब्रह्म मूलं यत्तस्य मूलं न विद्यते ।	
अनाख्यत्वादनन्तत्वाच्छुद्धत्वात्सत्यरूपिणः ॥	२५
सर्वेषां कर्मणामेवं वेदनं बीजमुत्तमम् ।	
स्वरूपं चेतयित्वान्तस्ततः स्पन्दः प्रवर्तते ॥	२६
मुने चेतनमेवाद्यं कर्मणां बीजमुच्यते ।	
तस्मिन्सति महाशाखो जायते देहशाल्मलिः ॥	२७
एतच्चेतनशब्दार्थभावनावलितं यदि ।	
तत्कर्म बीजतामेति नो चेत्सत्परमं पदम् ॥	२८
चितिश्चेतनशब्दार्थभावनावलिता यदि ।	
तत्कर्म बीजतामेति नो चेदाद्यं परं पदम् ॥	२९
तस्माद्वेदनमेवेह कर्म कारणमाकृतेः ।	
यदेतत्कर्मणां प्रोक्तं त्वयैवोक्तं मुनीश्वर ॥	३०
श्रीवसिष्ठ उवाच ।	
अस्य राघव सूक्ष्मस्य कर्मणो वेदनात्मनः ।	
कस्त्यागः किमनुष्ठानं यावद्देहमिति स्थितम् ॥	३१
यच्चेत्यते नु तेनाशु बहिरन्तश्च भूयते ।	
सत्याकारमसत्यं वा भवत्वाहितविभ्रमम् ॥	३२
न चेत्यते चेतदलं भ्रमादस्माद्विमुच्यते ।	
भ्रमः सत्योऽस्त्वसत्यो वा किं विचारणयानया ॥	३३
एतच्चेतनमेवान्तर्विकसत्युद्भवभ्रमैः ।	
वासनेच्छामनःकर्मसंकल्पाद्यभिधात्मभिः ॥	३४
प्रबुद्धस्याप्रबुद्धस्य देहिनो देहगेहके ।	
आदेहं विद्यते चित्तं त्यागस्तस्य न विद्यते ॥	३५

जीवतां तस्य संत्यागः कथं नामोपपद्यते ।	
केवलं कर्मशब्दार्थभावनाभावने सति ॥	३६
कर्माकर्मत्वमुत्सृज्य स्वयमेव भवत्यजम् ।	
असंभवति संत्यागे कर्मणो यः करोति हि ॥	३७
इदं कर्तव्यतात्यागं न किञ्चित्तेन तत्कृतम् ।	
बोधादिदंतासंविक्तेः स्वयं विलयनात्तु यत् ॥	३८
जगतस्तं विदुस्त्यागमसङ्गं मोक्षमेव च ।	
वेदनं सति संवेद्ये सर्गादावेव वेद्यदृक् ॥	३९
नोत्पन्ना विद्यते नैव तस्मात्किं केव वेदनम् ।	
वेद्योन्मुखत्वं संत्यज्य रूपं यद्वेदनस्य वै ॥	४०
न वेदनं तन्नो कर्म तच्छान्तं ब्रह्म कथ्यते ।	
चेतनं प्रोच्यते कर्म संसृत्याभ्रविकासितम् ॥	४१
अचेतनं विदुर्मोक्षं ज्ञं प्रत्येवोपदेशगीः ।	
त्यागो हि कर्मणां तस्मादादेहं नोपपद्यते ॥	४२
धैस्तु संपूज्यते कर्म तन्मूलं तैर्न मुच्यते ।	
मूलं स्वकर्मणः संविन्मनसो वासनात्मनः ॥	४३
सा चादेहं समुच्छेत्तुमृते बोधान्न शक्यते ।	
राम केवलमेषान्तः कर्ममूलकरा परा ॥	४४
सूक्ष्मसंविदसंविक्त्या स्वयत्नेन निकृन्त्यते ।	
येन संविदसंविक्त्या स्वयत्नेन विचार्यते ॥	४५
तेन संसृतिवृक्षस्य मूलकाषो वितन्यते ॥	४६

अचेतनाकाशमनन्यदेकं

तदेवमस्ति त्विदमर्थहीनम् ।

तद्वचोमरूपं यत एतदेवं

निरामयं चेतनसारमाहुः ॥

४७

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
उत्तरार्धे कर्मबीजदाहयोगोपदेशो नाम द्वितीयः सर्गः ॥ २ ॥

